

تاریخی لسانیات اور زبانوں کے خاندان

Historical Linguistics, Family of Languages and Urdu

It is a common misconception that Urdu is a 'camp language' or a language "made up" by the soldiers at Mughal army camps who spoke different languages. The article dispels this misconception with a stress on the fact that the formation of a language takes centuries or even millenniums. The concept that a language evolves from a proto-language is discussed in this article with reference to internal reconstruction and comparative method used in historical linguistics. It also discusses the concept of family of languages and phylum. While stressing the fact that historical linguistics is diachronic study of language and the students must know of synchronic study of language before embarking upon studying Urdu's origin in the light of comparative method, it is suggested in the article that the teaching of Urdu linguistics and history of Urdu in our universities must be followed by teaching of descriptive linguistics and no student should be exposed to the history of Urdu language unless they are well aware of the basic concepts of descriptive linguistics.

ایک دل چسپ وضاحت تاریخی لسانیات کے سلسلے میں پی ایچ میتھیوز (P.H. Matthews) نے اپنی کتاب میں دی ہے۔ اور اس کا مقصد غالباً تاریخی لسانیات اور اس کے ایک اہم جزو یعنی زبانوں کے خاندان کے تصور کو موثر طور پر اور آسانی سے بیان کرنا ہے۔

لکھتے ہیں کہ ایک بار میں نے ایک کتاب پڑھی جس میں ایک صاحب کے بارے میں کہا گیا تھا کہ وہ اس بات پر بہت حیران تھے کہ تاریخ میں ایک وقت ایسا بھی آیا جب اٹلی کے باشندوں نے لاطینی زبان (Latin) جسے وہ صدیوں سے خوشی خوشی

استعمال کر رہے تھے استعمال کرنی ایک لخت بند کردی اور اس کی بجائے اطالوی یعنی اٹالین (Italian) بولنا شروع کردی۔ یہ ان صاحب کے نزدیک ایک راز تھا۔

میتھیوز کے مطابق ہمارے لیے یہ کوئی راز نہیں ہے۔ کیونکہ ہم جانتے ہیں کہ زبان ہر وقت بدلتی رہتی ہے اور مثلاً قدیم انگریزی یا اولڈ انگلش (Old English) دھیرے دھیرے ارتقا پا کر اور مختلف تاریخی مراحل سے گزر کر جدید انگریزی (modern English) میں تبدیل ہوئی ہے۔ اسی طرح موجودہ اطالوی زبان جو پچھلے تقریباً ایک ہزار سال سے لکھی جا رہی ہے نسل در نسل آہستہ آہستہ تبدیلیوں سے گزرتی ہوئی اُس زبان سے ارتقا پا کر بنی ہے جو لاطینی کہلاتی تھی اور جو کوئی دو ہزار سے ڈھائی ہزار سال قبل بولی جاتی تھی^۲۔ یہ اچانک یا ایک لخت نہیں ہوا تھا۔ تاریخ میں ایسا کوئی نقطہ یا خاص وقت نہیں آیا تھا جس کے بارے میں کہا جاسکے کہ یہاں سے اچانک لاطینی کی بجائے اطالوی بولی جانے لگی۔ یہاں پر ذہن بے اختیار اردو کی طرف جاتا ہے جس کے بارے میں بعض معصوم لوگ اب بھی یہ سمجھتے ہیں کہ اردو بھی اسی طرح اچانک مغلوں کی فوج میں مختلف زبانیں بولنے والے سپاہیوں کے ملنے سے بن گئی تھی اور اسی لیے اردو لشکری زبان ہے، حالانکہ اس نظریے کی تردید بہت پہلے کی جا چکی تھی^۳۔ زبانیں اس طرح اچانک نہیں بنا کرتیں نہ اچانک تبدیل ہوتی ہیں۔ زبانوں کے بننے اور بدلنے میں صدیاں لگتی ہیں۔

اردو کی بحث کو موقوف کر کے لاطینی کی طرف واپس آتے ہیں۔ جب لاطینی تبدیل ہونا شروع ہوئی تو یہ مختلف شکلوں میں بٹ گئی۔ لاطینی یوں تو ایک چھوٹی سی ریاست کی زبان تھی جس کا مرکز روم (Rome) تھا لیکن رومی لوگ بڑے زبردست جنگجو تھے اور انھوں نے آج سے کوئی دو ہزار سال قبل ایک عظیم سلطنت بنائی تھی جس میں اٹلی کے علاوہ فرانس، ہسپانیہ (اسپین) اور پرتگال بھی شامل تھے۔ ان تمام علاقوں میں لاطینی زبان آہستہ آہستہ چھاتی گئی اور مقامی زبانوں کی جگہ لیتی گئی۔ پانچ سو سال کے اندر ہی مختلف علاقوں کی لاطینی میں خاصا فرق آ گیا۔^۴ اس دوران میں سلطنت زوال سے دوچار ہو گئی اور چونکہ لوگوں کے آپس کے روابط بھی بہت کم ہو گئے تھے اس لیے مختلف علاقوں میں بولی جانے والی لاطینی بھی اپنے اپنے طور پر تبدیل ہوتی گئی۔ اس طرح وہ زبان جو کبھی ایک اور یکساں تھی اگلے مزید پانچ سو برسوں میں (یعنی ایک ہزار سال کے بعد) مختلف علاقوں میں الگ الگ مقامی روپ اختیار کر گئی۔ جو علاقے ایک دوسرے سے زیادہ دور تھے ان کی زبان میں فرق بھی زیادہ ہوتا گیا۔^۵ شمال وسطی اٹلی کے علاقے توسکانا (Tuscan) کی زبان اطالوی بن گئی، فرانس میں پیرس کے آس پاس کے علاقے کی زبان فرانسیسی بنی اور جنوبی ہسپانیہ (اسپین) کے علاقے قشتالہ یا کاسٹیل (Castile) کی زبان اسپینش یا ہسپانوی بن گئی۔^۶

گویا لاطینی زبان ہی سے اطالوی، فرانسیسی اور ہسپانوی زبانیں نکلی ہیں۔ بلکہ پرتگالی اور رومانیائی (Romanian) زبانیں بھی لاطینی سے نکلی ہیں۔ یعنی لاطینی ان زبانوں کی ”نانی اٹاں“ ہے، اسے جدا مجد کہہ لیجیے۔ یوں سمجھ لیجیے کہ یہ سب ایک خاندان کی زبانیں ہیں۔ یہ ایسے ہی ہے جیسے علم حیوانیات میں کہا جاتا ہے کہ شیر، چیتے اور پالتو بلیاں ایک ہی خاندان سے تعلق رکھتے ہیں اور اس خاندان کو cat family کہتے ہیں۔^۷ زبانوں میں اگرچہ اس طرح خاندان نہیں ہوتے جس طرح حیوانات یا انسانوں میں

ہوتے ہیں لیکن زبانوں کے آپس کے رشتے کی وضاحت کے لیے ”خاندان“ یا فیملی (family) کا استعارہ استعمال ہوتا ہے۔

☆ تاریخی اور تقابلی لسانیات

زبانوں کی تاریخ اور زبانوں کے خاندانوں کو سمجھنے کے لیے یہ یاد رکھنا ضروری ہے کہ ہر زبان وقت کے ساتھ ساتھ تبدیل ہوتی رہتی ہے اور ان تبدیلیوں کے نتیجے میں زبانیں یکسر تبدیل بھی ہو سکتی ہیں۔ کسی زبان میں ہونے والی ان تبدیلیوں کو سمجھنے کے لیے اس زبان کی تاریخ دیکھی جاتی ہے اور اس کا تقابل اور موازنہ دوسری زبانوں سے بھی کیا جاتا ہے۔ لسانیات کی جوشاخ زبانوں میں ہونے والی ان تاریخی تبدیلیوں کا مطالعہ کرتی ہے اسے تاریخی لسانیات کہا جاتا ہے۔

تاریخی لسانیات (hisotrical linguistics) لسانیات کی وہ شاخ ہے جس کا سروکار یہ ہے کہ زبانیں کیسے تبدیل ہوتی ہیں، یہ تبدیلیاں کیوں ہوتی ہیں اور کس طرح کی ہوتی ہیں۔ اس کو ”تاریخی“ (historical) اس لیے کہا جاتا ہے کہ اس کا تعلق کسی خاص زبان کی تاریخ سے ہوتا ہے۔ زبانوں میں ہونے والی تبدیلیوں کے مطالعے کا ایک شعبہ تقابلی لسانیات (comparative linguistics) کہلاتا ہے کیونکہ زبانوں میں ہونے والی تبدیلیوں کے تاریخی مطالعے میں زبانوں کا تقابل بھی کیا جاتا ہے اور یہ دیکھا جاتا ہے کہ ایک ہی خاندان کی زبانوں میں کیا کیا مماثلتیں ہیں اور مختلف زبانوں کے ملتے جلتے الفاظ کا اشتقاق (etymology) اور ان کی اصل کیا ہے۔ اس طرح زبانوں کے کسی خاندان کی اولین یا قدیم ترین صورت یعنی ’پروٹولیٹگوئج‘ (proto-language) کی بازتخلیق یا تشکیل نو کی کوشش کی جاتی ہے۔^{۱۳} (پروٹولیٹگوئج کا ذکر آگے آ رہا ہے)۔

یہاں یہ وضاحت ضروری ہے کہ تاریخی لسانیات (historical linguistics) سے مراد لسانیات کی تاریخ (history of linguistics) نہیں ہے، اگرچہ بعض اوقات عام قاری یا طالب علم اس غلط فہمی کا شکار ہوتے ہیں۔ یہ درست ہے کہ تاریخی لسانیات نے علم لسانیات کے ارتقا اور فروغ میں اہم کردار ادا کیا ہے اور انیسویں صدی میں لسانیاتی مطالعے زیادہ تر تاریخی لسانیات تک ہی محدود تھے لیکن تاریخی لسانیات کا دائرہ کار لسانیات کی تاریخ نہیں ہے۔^{۱۴} یہ بھی درست ہے کہ تاریخی لسانیات کے گہرے اثرات لسانیات سے بڑھ کر سماجی علوم (social sciences) تک بھی پہنچے اور تاریخی لسانیات کے پیش کیے ہوئے تقابلی طریقے (comaparative method) کو انیسویں صدی کی اہم فکری کامیابیوں میں شمار کیا گیا مگر تاریخی لسانیات کا سروکار لسانیات کی تاریخ نہیں ہے۔^{۱۵}

ایک اور موضوع جو بالعموم تاریخی لسانیات کے ذیل میں نہیں آتا انسانی زبان کے آغاز اور اصل سے متعلق ہے، یعنی یہ کہ انسان نے کیسے اور کب بولنا شروع کیا اور انسانی زبانیں کیسے وجود میں آئیں۔ اس موضوع پر متنوع نظریات پائے جاتے ہیں لیکن ان کے درست ہونے کے بارے میں یقین سے کچھ کہنا مشکل ہے۔^{۱۶} اگرچہ تاریخی لسانیات کے نظریات اور تحقیقات اس ضمن میں کام آسکتی ہیں کیونکہ انسانی زبانوں کے آغاز و ارتقا سے متعلق زیادہ تر قیاس آرائیوں سے کام لیا جاتا رہا ہے۔ مگر پھر بھی یہ

تاریخی لسانیات کا بنیادی کام نہیں ہے کہ وہ انسان کی زبان کے آغاز کا سراغ لگائے اور یہ معلوم کرے کہ انسان نے کب اور کیسے بولنا شروع کیا۔

ماضی میں یہ سمجھا جاتا تھا کہ تاریخی لسانیات کا کام صرف یہ معلوم کرنا ہے کہ زبانیں ”کیسے“ تبدیل ہوتی ہیں لیکن ۱۹۶۰ء کے بعد لسانیات کے میدان میں ہونے والی عظیم ترقی کے بعد اب یہ بھی معلوم کیا جاسکتا ہے کہ زبانیں ”کیوں“ تبدیل ہوتی ہیں لہذا اب ہم یہ کہتے ہیں کہ تاریخی لسانیات کا کام یہ ہے کہ وہ یہ معلوم کرے کہ زبانیں ”کیسے اور کیوں“ تبدیل ہوتی ہیں ۱۸۔

ایک غلط فہمی یہ بھی کہ تاریخی لسانیات صرف الفاظ کے اشتقاق (etymology) یا ان کی اصل کا مطالعہ کرتی ہے حالانکہ تاریخی لسانیات کا بنیادی مقصد الفاظ کا اشتقاق معلوم کرنا نہیں ہے اگرچہ کسی لفظ کا ٹھیک ٹھیک اشتقاق تاریخی لسانیاتی تحقیق کے نتیجے میں معلوم ہو جاتا ہے ۱۹۔

در اصل تاریخی لسانیات کا مقصد کسی زبان یا کسی لفظ میں ہونے والی تاریخی تبدیلیوں کا سراغ لگانا ہے اور چونکہ اس تلاش میں لفظوں کا اشتقاق اور ان کی عہد بہ عہد بدلتی ہوئی ظاہری صورت (یعنی املا اور تلفظ) اہم کردار ادا کرتے ہیں لہذا ان کا مطالعہ لامحالہ کرنا پڑتا ہے اگرچہ یہ تاریخی لسانیات کا اصل یا بنیادی مقصد نہیں ہوتا۔

☆ پروٹولینگویج یا قبل ترین زبان

پروٹولینگویج (proto-language) کو اردو میں ”ماقبل زبان“، ۲۰ اور ”قبل ترین زبان“، ۲۱ کا نام بھی دیا گیا ہے۔ اسے بعض کتابوں میں مادر زبان (mother language) یعنی زبانوں کی امماں زبان بھی کہا گیا ہے (لیکن اس اصطلاح کے ایک دوسری اصطلاح یعنی مادری زبان یا mother tongue سے گڈمڈ کیے جانے کا خطرہ ہے لہذا ہم اسے قبل ترین زبان یا پروٹولینگویج ہی کہیں گے)۔

کسی زبان کی قدیم ترین یا اولین صورت کو ”پروٹولینگویج“ (proto-language) کہتے ہیں۔ ”پروٹو“ (proto) کے لفظی معنی ہیں اولین، ابتدائی، اصلی یا اوّل شے جس سے کوئی اور چیز نکلے یا بنائی جائے۔ اسی لیے پروٹو ٹائپ (prototype) کسی چیز کے اس نقشِ اول یا ابتدائی نمونے کو کہتے ہیں جسے بعد میں ارتقا دے کر اس چیز کو نئی صورت میں لایا جاتا ہے۔ پروٹولینگویج یا قبل ترین زبان سے مراد ہے ایک ایسی قدیم ترین زبان جس سے مختلف زبانیں مختلف زمانوں میں نکلی ہوں۔ پروٹولینگویج ان زبانوں کا اولین نمونہ یا ابتدائی صورت ہوتی ہے جس سے کچھ اور زبانوں نے ارتقا پایا ہو۔ گویا کئی زبانوں پر مشتمل زبانوں کے کسی خاندان کا قدیم ترین جدِ امجد پروٹولینگویج ہوتا ہے ۲۲۔ چونکہ اردو میں لفظ ”زبان“ کو ہم مونث کے طور پر استعمال کرتے ہیں تو یوں سمجھ لیجیے کہ یہ کئی زبانوں کی پر نانی ہوتی ہے۔ قبل تاریخ کے دور کی کئی زبانوں کے نام کے حصے کے طور پر ”پروٹو“ یا ”پروٹولینگویج“ کی اصطلاح استعمال کی جاتی ہے، جیسے پروٹو انڈو یورپین (proto-Indo-European) یا پروٹو جرمنک (proto-Germanic) ۲۳۔

پروٹولینگویج یا قبل ترین زبان دو طرح کی ہوتی ہے، مصدقہ (attested) اور غیر مصدقہ (unattested):

۱۔ مصدقہ قبل ترین زبان (attested proto-language)

مصدقہ قبل ترین زبان وہ ہوتی ہے جو کسی زمانے میں ایک حقیقی زبان کے طور پر موجود تھی اور جس سے دوسری زبانیں نکلی ہیں، جیسا کہ یورپ کی کئی زبانوں مثلاً فرانسیسی، ہسپانوی، اطالوی اور دیگر رومانس (Romance) زبانوں کے بارے میں شواہد پہلے سے موجود تھے کہ یہ لاطینی زبان سے نکلی ہیں۔ گویا لاطینی زبان ان زبانوں کی پروٹولینگویج ہے اور لاطینی مصدقہ ہے ۲۴ (یعنی اس کے وجود کا ثبوت موجود ہے)۔

۲۔ غیر مصدقہ قبل ترین زبان (unattested proto-language)

غیر مصدقہ قبل ترین زبان وہ ہوتی ہے جس کے بارے میں ماہرین نے داخلی شواہد کی بنیاد پر اندازہ لگایا ہو کہ یہ زبان کسی زمانے میں موجود رہی ہوگی اگرچہ اس کی پوری طرح سے تصدیق نہیں کی جاسکتی یعنی اس کے وجود کا یقینی ثبوت نہیں ہوتا۔ البتہ اس سے نکلی ہوئی زبانیں مصدقہ (attested) ہوتی ہیں ۲۵۔

☆ زبانوں کے خاندان

دنیا کی زبانوں کی تاریخ کے سائنسی مطالعے کا آغاز اٹھارھویں صدی عیسوی میں ہوا جب ماہرین نے مختلف زبانوں کے گروہوں کا باقاعدہ اور تفصیلی موازنہ کرنا شروع کیا تاکہ یہ دیکھا جاسکے کہ آیا ان میں کچھ مماثلتیں ہیں ۲۶۔ انیسویں صدی میں تاریخی لسانیاتی مطالعات میں ایک اصطلاح ”مشترک جد امجد“ (common ancestor) کی استعمال ہونے لگی اور اس سے مراد تھی کسی زبان کی کوئی ایسی اصلی اور قدیم شکل یا ”پروٹو“ (proto) جس سے جدید زبانیں نکلی ہوں گی ۲۷۔ ماہرین کا خیال تھا کہ اگر مختلف زبانوں میں پائی جانے والی مماثلتوں کو واضح طور پر پیش کیا جائے تو یہ اندازہ کیا جاسکتا ہے کہ ان کا آپس میں کوئی رشتہ ہے یا دوسرے الفاظ میں یہ کہا جاسکتا ہے کہ یہ زبانیں ایک ہی اصل اور بنیاد سے نکلی ہیں اور یہ اصل یا بنیاد کوئی قدیم زبان یا قبل ترین زبان یعنی پروٹولینگویج (proto-language) ہوگی، چاہے وہ اصل اور بنیاد یعنی پروٹولینگویج اب وجود رکھتی ہو یا تاریخ دھندلکے میں گم ہو چکی ہو اور اس کی بازیافت اور بازتخلیق یا تشکیل نواب ناممکن ہو ۲۸۔

لاطینی زبان کے بعض یورپی زبانوں (مثلاً فرانسیسی اور ہسپانوی وغیرہ) کے جد امجد یا پروٹولینگویج ہونے کے نظریے کا اطلاق زبانوں کے بڑے گروہوں پر کیا گیا اور انیسویں صدی کے آغاز میں ایسے قائل کرنے والے ثبوت مل گئے جن کی بنیاد پر یہ نظریہ قائم کیا جاسکے کہ کسی زمانے میں ایک ایسی زبان وجود رکھتی تھی جس سے ایشیا اور یورپ کی کئی زبانیں نکلی تھیں اگرچہ وہ اب معدوم ہو چکی ہے۔ اس پروٹو زبان کا نام قبل ترین ہند یورپی یا پروٹو انڈو یورپین (Proto-Indo-European) پڑ گیا۔ اسی اصول اور تکنیک کی بنیاد پر جلد ہی زبانوں کے دوسرے گروہوں کے مطالعے کا آغاز ہو گیا ۲۹۔

زبانوں کے تاریخی رشتوں کی وضاحت کے لیے جو استعارہ استعمال کیا جاتا ہے وہ ”خاندان“ کا استعارہ ہے۔ اسے زبانوں کا شجرہ بھی کہتے ہیں۔ مثال کے طور پر لاطینی زبان کو کئی یورپی زبانوں کی ”اماں“ مانا جاتا ہے اور اس طرح فرانسیسی اور ہسپانوی اس کی ”بیٹیاں“ ہیں۔ گویا فرانسیسی اور ہسپانوی زبانیں آپس میں ”بہنیں“ کہلائیں گی۔

اسی تکنیک کو اختیار کرتے ہوئے زیادہ بڑے گروہ کا مطالعہ کیا جائے تو زبانوں کے ہند یورپی خاندان یا انڈو یورپین فیملی (Indo-European family) کے خاندانی شجرے میں ایک پروٹو انڈو یورپین زبان ہے جو اس خاندان کی ”اولین یا قدیم ترین بزرگ زبان“ ہے اور اس کی بیٹیاں لاطینی، یونانی اور سنسکرت ہیں۔ پھر ان زبانوں یعنی لاطینی یا سنسکرت وغیرہ سے نکلی ہوئی زبانیں ان زبانوں (لاٹینی یا سنسکرت) کی بیٹیاں ہیں۔ بات کو سمجھنے کے لیے ہم یوں کہہ سکتے ہیں کہ پروٹو انڈو یورپین ثانی ہے، لاطینی اور سنسکرت اس کی بیٹیاں ہیں اور ان سے نکلی ہوئی جدید زبانیں پروٹو انڈو یورپین کی نواسیاں ہیں۔ اسی مشترک خاندان اور اس کے خاندانی اثرات کی وجہ سے سنسکرت اور اطالوی زبان میں بعض الفاظ حیرت انگیز طور پر مشابہ ہیں اور کم و بیش اسی مفہوم میں مستعمل ہیں۔ مثال کے طور پر سنسکرت میں سانپ کو ”سرپ“ کہتے ہیں اور اطالوی میں serpe اور اسی طرح سنسکرت میں سات کے لیے ”سٹ“ کا لفظ ہے جبکہ اطالوی میں سات کے لیے sapta ہے۔ اس طرح کی مشابہت اور زبانوں کے خاندانی رشتوں کا ذکر ولیم جیمز نے بھی کیا تھا۔

جب انگریزی زبان کی اصل اور جڑ کا سراغ لگایا گیا تو معلوم ہوا کہ اس کا تعلق انڈو یورپین یا ہند یورپی زبانوں کی ایک شاخ سے ہے جسے قبل ترین المانی یا پروٹو جرمنک (Proto-Germanic) کہا جاتا ہے (المانی ترجمہ ہے Germanic کا)۔ لیکن پروٹو جرمنک پر کہانی کا اختتام نہیں ہوتا بلکہ دو سو سال کی تحقیق سے انکشاف ہوا کہ پروٹو جرمنک تو خود کسی زمانے میں ایک بولی یا ڈائلکٹ (dialect) تھی اور یہاں سے تو کہانی کا آغاز ہوتا ہے۔ پروٹو جرمنک کی مختلف بولیاں ہزاروں سال کے ارتقا کے بعد مختلف یورپی زبانیں بن گئیں اور انگریزی بھی ان میں سے ایک ہے۔ پروٹو جرمنک کی دوسری زبانوں میں جرمن، سویڈش، نارویجین، ڈینش، یدش (Yiddish) (اس کا ایک تلفظ ”اڈش“ بھی ہے) اور یورپ کی بعض دوسری زبانیں شامل ہیں۔

☆ زبانوں کے خاندان کے ضمن میں اہم باتیں

زبانوں کے خاندان (family of languages) کے ضمن میں بعض اہم باتیں یاد رکھنی ضروری ہیں:

(۱) زبانوں کے بڑے خاندانوں کے شجرے کی شاخیں ہوتی ہیں اور ان شاخوں میں کئی زبانیں یا ذیلی خاندان بھی ہوتے

ہیں ۳۸

(۲) اسی طرح یہ بات بھی اہم ہے کہ ”جد امجد“ یا ”اماں“ یا ”بیٹی“ یہاں محض استعارے ہیں اور ان کو لفظی معنوں میں

استعمال کرنا یا یہ سمجھنا کہ زبانیں بھی انسانوں کی طرح اچانک پیدا ہو جاتی ہیں درست نہ ہوگا۔ نیز یہ کہ انسانوں کے برعکس ”اماں زبان“

عام طور پر ”بیٹی زبان“ کی ”پیدائش“ کے بعد زندہ نہیں رہتی ۳۹۔

(۳) اسی طرح یہ سمجھنا بھی درست نہ ہوگا کہ جب زبانوں کے خاندان کی شاخیں ارتقا پاتی ہیں تو ایک دوسرے سے بالکل بے نیاز ہو کر آزادانہ نشوونما پاتی ہیں اور ان کا آپس میں کوئی میل ملاپ نہیں رہتا ۴۰۔ یہ بھی ہوتا ہے کہ زبانیں ایک نقطے سے منتشر ہو کر مختلف سمتوں میں جاتی ہیں اور یہ پھر کسی نقطے پر آ کر مرکب بھی ہو جاتی ہیں ۴۱۔

(۴) زبانوں کے ارتقا کے مراحل اتنے سادہ اور واضح نہیں ہوتے جتنے بظاہر نظر آتے ہیں، جیسے کسی زبان کا شجرہ دیکھ کر ذہن میں خیال ابھرتا ہے کہ فلاں زبان سے فلاں زبان بن گئی اور پھر اس سے فلاں زبان نکلی اور اس سارے عمل میں تمام مراحل یکساں طور پر اور آسانی سے طے ہو گئے۔ ایسا نہیں ہوتا۔ دراصل زبان میں ہونے والے تغیرات اور تبدیلیاں مختلف نوع کی ہوتی ہیں، مثلاً صرفی، نحوی، صوتیاتی اور لغوی تبدیلیاں نیز مختلف علاقوں اور طبقات کے لوگ ان تبدیلیوں میں مختلف کردار ادا کرتے ہیں ۴۲۔ ان تبدیلیوں میں سے بعض کا مطالعہ سماجی لسانیات، لسانی تغیر اور صوتی تبدیلیوں کے ذیل میں ملاحظہ کیا جاسکتا ہے۔ صرفی، نحوی، صوتی اور معنوی و لغوی تبدیلیوں کو تاریخی لسانیات کے تناظر میں کس طرح دیکھا جاتا ہے، یہ ایک الگ اور طویل بحث ہے ۴۳۔

(۵) اگرچہ ”خاندان“ (family) کی اصطلاح اب بھی لسانیات میں مستعمل ہے لیکن یہ اس صورت میں استعمال ہوتی ہے جب زبانوں کے درمیان رشتے کا واضح لسانی ثبوت موجود ہو لیکن اگر یہ رشتہ قریبی نہ ہو یا اس کا ہونا زیادہ یقینی نہ ہو تو خاندان کی بجائے ”فائلم“ (phylum) کی اصطلاح استعمال کی جاتی ہے ۴۴۔ فائلم کے لیے اردو میں کوئی لفظ متفقہ طور پر مستعمل نہیں ہے، اسے ”نژاد“ یا ”قبیلہ“ کہا جاسکتا ہے۔ مثال کے طور پر آسٹریلیا کی قدیمی باشندوں کی مقامی یا دیسی زبانیں، جنہیں انگریزی میں ”ایب اور بجٹل“ (aboriginal) کہا جاتا ہے، زیر بحث آتی ہیں تو ماہرین اس گروہ کو خاندان (family) کہنے کی بجائے اسے فائلم (phylum) یعنی قبیلہ یا ”میکرو فائلم“ (macro-phylum) یعنی بڑا قبیلہ کہتے ہی ۴۵۔

☆ تقابلی طریقہ

زبانوں کے باہمی تاریخی رشتے کو ثابت کرنے کے لیے تاریخی لسانیات میں تقابلی طریقہ (comparative method) استعمال ہوتا ہے۔ اس کے لیے ماہرین زبانوں کے درمیان پائے جانے والے فرق کی مختلف صورتوں اور مماثلتوں کی نشان دہی کر کے ان زبانوں کے ابتدائی مرحلوں سے متعلق نتائج اخذ کرنے کی کوشش کرتے ہیں۔ اس عمل سے اس اصلی یا قدیم زبان (پروٹو لینگویج) کو دوبارہ تخلیق (recreate) کیا جاسکتا ہے جس سے یہ سب زبانیں نکلی ہوں گی ۴۶۔ اس عمل کو داخلی باز تخلیق یا داخلی باز تشکیل (internal reconstruction) کہا جاتا ہے اور اس کے لیے ان زبانوں کے تاریخی شواہد کے استعمال کیے جاتے ہیں ۴۷۔ اس طریقے میں اس ممکنہ تاریخی پروٹو لینگویج سے نکلنے والی حقیقی زبانوں کی شکلوں پر غور کیا جاتا ہے ۴۸۔ اس تاریخی تقابلی طریقے کے دو پہلو ہیں: ایک تو یہ کہ تاریخی لسانی شواہد کی بنیاد پر ان دو یا دو سے زیادہ زبانوں کے الفاظ یا الفاظ کے اجزاء کا

موازنہ کیا جاتا ہے جن کے درمیان تاریخی خاندانی رشتے پائے جانے کا امکان ہوتا ہے۔ یہ گویا کسی زبان کی تاریخ کا سراغ لگانے کے عمل کا حصہ ہے ۴۹ء۔ داخلی باز تشکیل یا داخلی باز تخلیق کے اس عمل کا دوسرا پہلو یہ ہے کہ اس سے صرف زبانوں کے باہمی رشتے ہی کا اندازہ نہیں ہوتا بلکہ یہ علم بھی ہو سکتا ہے کہ ان زبانوں کی قدیم شکل و صورت کیا تھی ۴۹ء۔ تاریخی لسانیات کے اس عمل داخلی باز تشکیل کی اہمیت یوں بھی ہے کہ اس کے نتائج و اثرات دور رس اور لسانیات کے علاوہ دوسرے شعبوں میں بھی ہو سکتے ہیں کیونکہ ان تاریخی لسانی روابط سے ان زبانوں کے بولنے والوں کی قدیم تاریخ، قدیم سماج اور ان کے قدیم ثقافتی حالات کا بھی علم ہوتا ہے ۵۰ء۔

☆ کثیر زمانی اور یک زمانی مطالعہ

جدید لسانیات کے بانی فرڈیننڈ ڈی سوسیر (Ferdinand de Saussure) نے تاریخی اور غیر تاریخی لسانیات میں واضح طور پر امتیاز کیا اور کہا کہ تاریخی لسانیات زبان کو ایک مسلسل تبدیل ہوتے ہوئے ذریعے (medium) کے طور پر دیکھتی ہے جبکہ غیر تاریخی لسانیات زبان کو ایک خاص وقت اور خاص حالت میں دیکھتی ہے ۵۱ء۔ تاریخی لسانیات کا مطالعہ وہ راستہ ہے جس سے کوئی زبان گزر کر آئی ہے کیونکہ وہ زبان کی حالت مختلف زمانوں میں دیکھتی ہے۔ زبانوں میں وقت کے ساتھ ہونے والی تبدیلیوں کا مطالعہ تاریخی لسانیات کا کام ہے۔ چونکہ اس مطالعے کا تعلق مختلف زمانوں سے ہوتا ہے لہذا اسے عصریاتی یا کثیر زمانی (diachronic) مطالعہ کہتے ہیں ۵۲ء۔ اگر زبان کا مطالعہ کسی ایک زمانے یا کسی ایک مخصوص دور، بالخصوص زمانہ حال، میں کیا جائے تو اسے عصری یا یک زمانی (synchronic) مطالعہ کہتے ہیں ۵۳ء۔

عصریاتی یا کثیر زمانی مطالعے میں کسی زبان کی تاریخ کے مختلف ادوار کے نمونے تجزیے کے لیے درکار ہوتے ہیں جبکہ عصری یا یک زمانی مطالعے میں صرف کسی ایک دور یا دور حاضر کی زبان کے نمونے لیے جاتے ہیں ۵۴ء۔ یک زمانی مطالعے میں اس زبان کی تاریخ کو مد نظر نہیں رکھا جاتا۔ دراصل یک زمانی مطالعے کا آغاز ٹیپ ریکارڈر کی ایجاد کے بعد ہوا جب آوازوں کو محفوظ کرنا ممکن ہو گیا اور ولیم لیو (William Labov) نے اس طریق کار کا آغاز کیا ۵۵ء۔

لیکن یک زمانی مطالعہ تاریخی لسانیات کے ذیل میں نہیں ہے بلکہ یہ توضیحی یا تشریحی لسانیات (descriptive linguistics) کا حصہ ہے جبکہ عصریاتی یا کثیر زمانی مطالعہ اگر کسی ایک زبان میں عہد بہ عہد ہونے والی تبدیلیوں کا ہو تو اسے تاریخی لسانیات کہتے ہیں اور اگر اس مطالعے کے دوران اس زبان کا موازنہ مطالعہ اس زبان سے نسلی تعلق رکھنے والی دوسری زبانوں سے کیا جائے تو یہ تقابلی لسانیات (comparative linguistics) کے دائرے میں داخل ہو جاتا ہے ۵۶ء۔ اسی لیے بعض اوقات تاریخی لسانیات کو کثیر زمانی لسانیات (diachronic linguistics) بھی کہا جاتا ہے ۵۷ء۔

سوسیر کا خیال تھا کہ زبان کے کثیر زمانی مطالعے سے قبل یک زمانی مطالعہ لازماً کرنا چاہیے کیونکہ یہ کہنے سے قبل کہ فلاں زبان 'حالت الف' سے 'حالت ب' تک پہنچی ہے ہمیں یہ جاننا چاہیے کہ 'حالت الف' اور 'حالت ب' ہیں کیا، جبکہ یک زمانی مطالعہ

تاریخی مطالعے کے بغیر بھی ہو سکتا ہے ۵۸۔

دوسرے لفظوں میں سوسیر کا کہنا ہے کہ تاریخی لسانیات سے قبل ہمیں تشریحی یا توضیحی لسانیات (جسے انگریزی میں descriptive linguistics کہا جاتا ہے) کا مطالعہ کرنا چاہیے۔ اس ضمن میں سوسیر شطرنج کی ایک بازی کی مثال دیتا ہے کہ اگر کسی کمرے میں شطرنج کی بازی کھیلی جا رہی ہو اور آپ اس کمرے میں داخل ہوں

تو بساط کو دیکھ کر آپ کھیل کی صورت حال کا اندازہ لگالیں گے ۵۹۔ اس سے سوسیر کی مراد یہ ہے کہ آپ کو بازی کی موجودہ صورت حال سمجھنے کے لیے یہ جاننا ضروری نہیں ہے کہ فریقین نے مختلف مراحل پر کون سی مختلف چالیں چلی تھیں اور بازی کن مراحل سے گزر کر موجودہ حالت تک پہنچی ہے ۶۰۔ لیکن اگر آپ ماضی کی چالوں سے موازنہ کرنا چاہیں تو یہ اُس وقت ہو سکے گا جب آپ ماضی کی صورت حال اور موجودہ صورت حال دونوں کو سمجھیں۔ اس مثال کا اطلاق زبان پر کیا جائے تو گویا ہمیں پہلے یہ سمجھنا چاہیے کہ کسی زبان کی صرفی، نحوی، لغوی اور صوتیاتی خصوصیات موجودہ زمانے میں کیا ہیں اور پھر اس کے ماضی سے اس کا تقابل کیا جاسکتا ہے، یعنی تاریخی لسانیات یا کثیر زمانی لسانیات کو سمجھنے کے لیے تشریحی لسانیات پہلے پڑھنا ضروری ہے۔ لیکن موجودہ صورت حال جاننے کے لیے یا دوسرے لفظوں میں تشریحی لسانیات کو سمجھنے کے لیے ماضی میں جانے کی ضرورت نہیں ہے۔

☆ اردو میں لسانیات کی تدریس: ایک بنیادی غلطی

ہمارے ہاں ایک عام خیال یہ ہے کہ تاریخی لسانیات سے چونکہ زبان کی تاریخ کا علم ہوتا ہے لہذا پہلے تاریخی لسانیات پڑھی جائے اور ہماری جامعات میں بالعموم پہلے تاریخی لسانیات پڑھائی جاتی ہے۔ یعنی جس معصوم طالب علم کو یہی نہیں معلوم کہ ڈائیکٹ کیا ہوتا ہے، زبانوں کا خاندان کیا ہوتا ہے، پروٹولینگوئج کس کو کہتے ہیں، پروٹولینگوئج سے زبانیں نکلتی ہیں یا نہیں اور اردو کی پروٹولینگوئج کیا ہو سکتی ہے، اسے پہلے ہی دن سے یہ پڑھایا جاتا ہے کہ اردو پنجابی سے نکلی یا نہیں نکلی اور اردو کا خاندان چونکہ آریائی ہے اور دکن کے دراوڑی خاندان السنہ سے الگ ہے اس لیے وہ دکن میں پیدا ہو سکتی تھی یا نہیں، کھڑی بولی اور برج بھاشا کیا ہیں اور ان کی صوتیاتی اور مارفیمیاتی خصوصیات کیا ہیں، اردو کھڑی بولی سے نکلی یا نہیں، وغیرہ۔ گویا جس بے چارے کو لسانیات کی اُن بنیادی اصطلاحات کا بھی علم نہیں ہے جو تشریحی لسانیات (یعنی مارفیمیات، صوتیات، معنویات اور فونیمیات وغیرہ) میں استعمال ہوتی ہیں اسے آپ تاریخی لسانیات پڑھانا شروع کر دیتے ہیں۔ دوسرے الفاظ میں جس کو یک زمانی مطالعے کا کوئی علم نہیں ہے اس کی لسانیات کی تعلیم کا آغاز ہمارے ہاں کثیر زمانی مطالعے سے کیا جاتا ہے۔ یہ ایسی ہی بات ہے جیسے کسی کو الجبرا کے پیچیدہ مسائل پہلے بتائے جائیں پھر اسے بنیادی حساب پڑھایا جائے۔

راقم کے خیال میں اردو میں لسانیات کے غیر مقبول ہونے کی ایک وجہ شاید یہ بھی ہے کہ اردو زبان کے آغاز و ارتقا کے مباحث جو تاریخی اور تقابلی لسانیات سے متعلق ہیں اور جس میں تشریحی لسانیات کی اصطلاحات آتی ہیں ان سے لسانیات کی تدریس کا

آغاز ہوتا ہے اور طالب علم بے چارہ غالب کے اس مصرعے کی تصویر بن جاتا ہے کہ:
 ہر اک سے پوچھتا ہوں کہ جاؤں کدھر کو میں
 اور کچھ عرصے تک ٹامک ٹوئیاں مارنے کے بعد غالب ہی کے الفاظ میں کہتا پایا جاتا ہے کہ:
 چلتا ہوں تھوڑی دور ہر ایک تیز رو کے ساتھ
 پہچانتا نہیں ہوں ابھی راہ بر کو میں
 اور آخر کار لسانیات کو داغِ مفارقت دے جاتا ہے یا مارے باندھے، بغیر سمجھے پڑھ لیتا ہے کہ ڈگری بھی تولینی ہے۔

حواشی:

- ۱۔ Linguistics: A Very Short Introduction، (کراچی: اوکسفرڈ یونیورسٹی پریس، ۲۰۰۵ء)، ص ۴۵ [پاکستانی ایڈیشن]۔
- ۲۔ ایضاً۔
- ۳۔ ایضاً۔
- ۴۔ اردو کے لشکری زبان ہونے کے غلط نظریے کے خلاف جو دلائل مختلف ماہرین نے دیے ہیں ان کی تفصیلات کے لیے دیکھیے: رؤف پارکھ، اردو لشکری زبان ہرگز نہیں ہے، مضمون لسانیاتی مباحث (کراچی: فضلی سنز، ۲۰۱۹ء) [اشاعت ثانی]، ص ۲۶-۹۔
- ۵۔ پی ایچ میتھیوز، Linguistics: A Very Short Introduction، محولہ بالا، ص ۴۵۔
- ۶۔ ایضاً۔
- ۷۔ ایضاً، ص ۴۶۔
- ۸۔ ایضاً۔
- ۹۔ ایضاً۔
- ۱۰۔ ایضاً۔
- ۱۱۔ وکٹوریہ فرامکن و دیگر، (Victoria Fromkin Et al)، An Introduction to Language، (میلبرن: تھامسن، ۲۰۰۵ء) [پانچواں ایڈیشن]، ص ۴۵۸۔
- ۱۲۔ ایضاً، ص ۴۷۶۔
- ۱۳۔ ایضاً۔
- ۱۴۔ لائل کیمبل (Lyle Campbell)، Historical Linguistics: An Introduction، (کیمبرج: میساچوسٹس): ایم آئی ٹی پریس، ۲۰۰۴ء [دوسرا ایڈیشن]، ص ۲۔
- ۱۵۔ ایضاً۔
- ۱۶۔ ایضاً۔

- ۱۷۔ ایضاً، ص ۲۔۱
- ۱۸۔ ایضاً۔
- ۱۹۔ ایضاً، ص ۶۔۲
- ۲۰۔ مثلاً: فرہنگ اصطلاحات لسانیات (اردو۔ انگریزی)، (دہلی: ترقی اردو بیورو، ۱۹۸۷ء)۔
- ۲۱۔ مثلاً: الہی بخش اختر اعوان، کشف اصطلاحات لسانیات (اسلام آباد: مقتدرہ قومی زبان، ۱۹۹۵ء)
- ۲۲۔ پروڈکٹو توجہ اور اس کے بارے میں وضاحت و تفصیل مختلف کتابوں سے ماخوذ ہے، مثلاً: ڈیوڈ کرسٹل (David Crystal) ، The Penguin Dictionary of Language (لندن: پنگوئن بکس، ۱۹۹۴ء) ؛ پی ایچ میتھیوز (P.H.Mathews) ، Oxford Concise Dictionary of Linguistics (نیویارک: اوکسفرڈ یونیورسٹی پریس، ۱۹۹۷ء)۔
- ۲۳۔ پروڈکٹو توجہ کے بارے میں تفصیلات کے لیے دیکھیے: ایڈورڈ فینگان (Edward Finegan) ، Language: Its Structure and Use ، (اورلینڈو: ہارکورت برس، ۱۹۹۹ء) [تیسرا ایڈیشن]، ص ۶۷۷-۷۷۸
- ۲۴۔ ڈیوڈ کرسٹل (David Crystal) ، Cambridge Encyclopedia of Language ، (کیمبرج: کیمبرج یونیورسٹی پریس، ۱۹۹۵ء) [اشاعت نو]، ص ۲۹۲۔
- ۲۵۔ پی ایچ میتھیوز (P.H.Mathews) ، Oxford Concise Dictionary of Linguistics ، محولہ بالا، ص ۳۰۲-۳۰۱
- ۲۶۔ ڈیوڈ کرسٹل (David Crystal) ، Cambridge Encyclopedia of Language ، محولہ بالا، ص ۲۹۲۔
- ۲۷۔ جارج یول (George Yule) ، The Study of Language ، (کیمبرج: کیمبرج یونیورسٹی پریس، ۱۹۹۳ء) [اشاعت نو]، ص ۱۶۹۔
- ۲۸۔ یہاں اس خیال کو اجمالاً پیش کیا گیا ہے لیکن اس کا تفصیلی ذکر کئی کتابوں میں موجود ہے، مثلاً: ڈونلڈ رنج و دیگر (Donald Ringe, Et al) ، From Proto-Indo-European to Proto-Germanic (اوکسفرڈ: اوکسفرڈ یونیورسٹی پریس، ۲۰۰۶ء)، بالخصوص دوسرا باب؛ نیز ڈیوڈ کرسٹل (David Crystal) ، Cambridge Encyclopedia of Language ، محولہ بالا، ص ۲۹۲۔
- ۲۹۔ اس کی تفصیل کئی کتابوں میں مل سکتی ہے، مثلاً انڈیورپین کی باز تخلیق یا باز تشکیل کے ایک مختصر جائزے کے لیے دیکھیے: ایڈرین اکماجیان (Adrian Akmajian) ، Linguistics: An Introduction to Language and Communication ، (کیمبرج: میساچوسٹس): ایم آئی ٹی پریس، ۲۰۱۰ء، ص ۳۲۸-۳۱۵
- ۳۰۔ ڈیوڈ کرسٹل (David Crystal) ، Cambridge Encyclopedia of Language ، محولہ بالا، ص ۲۹۲۔
- ۳۱۔ ایضاً

- ۳۲ ایضاً۔
- ۳۳ ڈونلڈ جی ایلس (Donald G. Ellis) ، From Language to Communication (نیویارک: رولج، ۱۹۹۹ء)، ص ۸ [اشاعت ثانی؛ نیز ماریو پی (Mario Pei) ، The Story of Language (نیویارک: نیو امریکن لائبریری، ۱۹۶۶ء)، حصہ چہارم۔
- ۳۴ ڈونلڈ جی ایلس (Donald G. Ellis) ، From Language to Communication، محولہ بالا، ص ۸۔
- ۳۵ ایضاً۔
- ۳۶ آرائیل ٹراسک (R.L.Trask) ، Language: The Basics ، (لندن: رولج، ۲۰۰۴ء) [دوسرا ایڈیشن]، ص ۱۱۳-۱۰۸
- ۳۷ ڈیوڈ کرسٹل (David Crystal) ، Cambridge Encyclopedia of Language ، محولہ بالا، ص ۲۹۲۔
- ۳۸ ایضاً۔
- ۳۹ ایضاً۔
- ۴۰ ایضاً۔
- ۴۱ ایضاً۔
- ۴۲ ایضاً۔
- ۴۳ ہینس ہنرک ہاک (Hans Henrich Hock) نے اپنی ضخیم کتاب Principles of Historical Linguistics میں اس پر تفصیل سے روشنی ڈالی ہے (برلن: موتون دی گروتز، ۱۹۹۱ء) [دوسرا ایڈیشن]
- ۴۴ ڈیوڈ کرسٹل (David Crystal) ، Cambridge Encyclopedia of Language، محولہ بالا، ص ۲۹۲۔
- ۴۵ ایضاً۔
- ۴۶ ایضاً۔
- ۴۷ انتھونی فوکس (Anthony Fox) ، Linguistic Reconstruction: An Introduction to Theory and Method (اوکسفرڈ: اوکسفرڈ یونیورسٹی پریس، ۱۹۹۵ء)، ص ۷-۱۔
- ۴۸ ایضاً۔
- ۴۹ ایضاً۔
- ۵۰ ایضاً۔
- ۵۱ اینڈریو ریڈفورڈ دیگر (Andrew Redford Et al) ، Linguistics: Introduction (کیمبرج: کیمبرج یونیورسٹی پریس، ۲۰۰۹ء) [دوسرا ایڈیشن]، ص ۱۵؛ نیز گیان چند جین، عام لسانیات، (دہلی: ترقی اردو بیورو، ۱۹۸۵ء)، ص ۲۱۔
- ۵۲ اینڈریو ریڈفورڈ، Linguistics: Introduction، محولہ بالا، ص ۱۶۔
- ۵۳ ایضاً۔
- ۵۴ اینڈریو ریڈفورڈ، Linguistics: Introduction، محولہ بالا، ص ۱۶۔

- ۵۵۔ ایضاً۔
- ۵۶۔ گیان چند جین، عام لسانیات، محولہ بالا، ص ۲۲۔
- ۵۷۔ مثلاً ولفرڈ پی لیہمن (Winfred P. Lehman) نے تاریخی لسانیات پر اپنے ایک مقالے کا عنوان ہی Introduction: Diachronic Linguistics رکھا ہے، مشمولہ Perspectives on Historical Linguistics (مرتبہ ولفرڈ پی لیہمن) (ایمیسٹرڈیم: جان بنجمن پبلشنگ کمپنی، ۱۹۸۲ء)، ص ۱۶۔
- ۵۸۔ بحوالہ ڈیوڈ کرٹل (David Crystal)، Cambridge Encyclopedia of Language، محولہ بالا، ص ۴۰۷۔
- ۵۹۔ ایضاً۔
- ۶۰۔ ایضاً۔
- ماخذ:
- ۱۔ اعوان، الہی بخش اختر، کشف اصطلاحات لسانیات، اسلام آباد: مقتدرہ قومی زبان، ۱۹۹۵ء۔
- ۲۔ اکماجین، ایڈرین (Akmajian, Adrian)، Linguistics: An Introduction to Language and Communication، کیمبرج (میسچوسٹس): ایم آئی ٹی پریس، ۲۰۱۰ء۔
- ۳۔ ایلز، ڈونلڈ (Ellis, Donald G)، From Language to Community، (نیویارک: روج، ۱۹۹۹ء) [اشاعت ثانی]
- ۴۔ پارکھ، رؤف، لسانیاتی مباحث، کراچی: فضلی سنز، ۲۰۱۹ء [اشاعت ثانی]
- ۵۔ پی، ماریو، (Pei, Mario)، The Story of Language، (نیویارک: نیو امریکن لائبریری، ۱۹۶۶ء)۔
- ۶۔ ٹراسک، آرائیل (Trask, R.L.)، Language: The Basics، لندن: روج، ۲۰۰۴ء [دوسرا ایڈیشن]
- ۷۔ جین، گیان چند، عام لسانیات، دہلی: ترقی اردو بیورو، ۱۹۸۵ء۔
- ۸۔ خان، مسعود حسین (صدر مجلس)، فہرنگ اصطلاحات لسانیات (اردو۔ انگریزی)، دہلی: ترقی اردو بیورو، ۱۹۸۷ء۔
- ۹۔ رنج، ڈونلڈ و دیگر (Donald Ringe, Et al)، From Proto-Indo-European to Proto-Germanic، اوکسفرڈ: اوکسفرڈ یونیورسٹی پریس، ۲۰۰۶ء۔
- ۱۰۔ ریڈفورڈ، اینڈریو ریڈ و دیگر (Redford, Andrew Et al)، Linguistics: Introduction، کیمبرج: کیمبرج یونیورسٹی پریس، ۲۰۰۹ء [دوسرا ایڈیشن]
- ۱۱۔ فرامکن، وکٹوریہ و دیگر (Fromkin, Victoria Et al)، Language An Introduction to، میلبرن: تھامسن، ۲۰۰۵ء [پانچواں ایڈیشن]
- ۱۲۔ فینیکن، ایڈورڈ (Finegan, Edward)، Language: Its Structure and Use، اورلینڈو: ہارکورت برس، ۱۹۹۹ء [تیسرا ایڈیشن]
- ۱۳۔ فوکس، انتھونی فوکس (Fox, Anthony)، Linguistic Reconstruction: An Introduction to Theory and

- Method ، اوکسفرڈ: اوکسفرڈ یونیورسٹی پریس، ۱۹۹۵ء۔
- ۱۴۔ کرٹل، ڈیوڈ (Crystal, David) ، Cambridge Encyclopedia of Language ، کیمرج: کیمرج یونیورسٹی پریس، ۱۹۹۵ء [اشاعت نو]
- ۱۵۔ کرٹل، ڈیوڈ (Crystal, David) ، The Penguin Dictionary of Language ، لندن: پنگوئن بکس، ۱۹۹۴ء۔
- ۱۶۔ کیمل، لائل (Campbell, Lyle) ، Historical Linguistics: An Introduction ، کیمرج (میاچوئس): ایم آئی ٹی پریس، ۲۰۰۴ء [دوسرا ایڈیشن]۔
- ۱۷۔ لیمن، ونفرڈ پی (Lehman, Winfred P.) Introduction: Diachronic Linguistics مشمولہ Perspectives on Historical Linguistics (مرتبه ونفرڈ پی لیمن) ، میسٹریم: جان بنجمنز پبلشنگ کمپنی، ۱۹۸۲ء۔
- ۱۸۔ میتھیوز، پی۔ ایچ (Matthews, P.H.) ، Linguistics: A Very Short Introduction ، (کراچی: اوکسفرڈ یونیورسٹی پریس، ۲۰۰۵ء) ، [پاکستانی ایڈیشن]۔
- ۱۹۔ میتھیوز، پی۔ ایچ (Matthews, P.H.) ، Oxford Concise Dictionary of Linguistics ، نیویارک: اوکسفرڈ یونیورسٹی پریس، ۱۹۹۷ء۔
- ۲۰۔ ہاک، ہینس ہنرک (Hock, Hans Henrich) ، Principles of Historical Linguistics ، برلن: موتون دی گروتز، ۱۹۹۱ء [دوسرا ایڈیشن]
- ۲۱۔ یول، جارج (Yule, George) ، The Study of Language ، کیمرج: کیمرج یونیورسٹی پریس، ۱۹۹۳ء [اشاعت نو]۔